



Stqarrija għall-Istampa

Il-Lussemburgu, is-6 ta' Settembru 2016

Appoġġ tal-UE għall-Montenegro: il-ħtiġijiet ġew indirizzati, iżda b'impatt insuffiċjenti, jgħidu l-Awdituri

L-appoġġ tal-UE għall-Montenegro, waqt in-negozjati biex dan jissieheb mal-Unjoni Ewropea, irnexxielu jappoġġa bidla legiżlattiva u għen fl-istabbiliment ta' istituzzjonijiet ċivili, skont rapport ġdid mill-Qorti Ewropea tal-Awdituri. Madankollu, il-progress mexxa bil-mod u l-impenn tal-awtoritajiet nazzjonali biex iwettqu riforma xi kultant kien dgħajef.

L-awdituri ħarsu lejn l-appoġġ tal-UE għall-bini tal-kapaċità amministrattiva fil-Montenegro. Huma eżaminaw 19-il proġett fi 3 setturi prinċipali: ir-riforma tal-amministrazzjoni pubblika, it-trasport u l-ambjent u sabu li dawn indirizzaw ħtiġijiet importanti. Madankollu, l-effettività tagħhom spiss tnaqqset minhabba li l-outputs jew ma ntuzawx bis-sħiħ jew ma ngħatawx segwitu mill-awtoritajiet Montenegri. Il-maġġoranza tal-proġetti ma stipulawx b'mod ċar li l-awtoritajiet nazzjonali kienu meħtieġa jagħtu segwitu u jikkapitalizzaw fuq l-investment tal-UE.

"Il-Montenegro qed jagħmel progress fi triqta lejn l-integrazzjoni Ewropea," qal Hans Gustaf Wessberg, il-Membru tal-Qorti Ewropea tal-Awdituri responsabbli għar-rapport. "Iżda l-veloċità tar-riformi tiddependi, fost affarijiet oħra, mill-impenn tal-awtoritajiet nazzjonali li jiżguraw l-effettività sħiħa tal-appoġġ tal-UE."

Fil-biċċa l-kbira mill-każijiet, jgħidu l-awdituri, il-proġetti kienu mmanigġjati u kkoordinati tajjeb u ħadu inkunsiderazzjoni x-xogħol li twettaq minn donaturi oħra. Madankollu, huma sabu xi eżempji ta' trikkib, jew każijiet fejn il-kondiviżjoni tal-informazzjoni ma' proġetti li jkopru bosta pajjiżi fil-fażi ta' qabel l-adeżjoni setgħet titjeb. Għalkemm il-Kummissjoni mmonitorjat il-progress, il-valutazzjoni tagħhom kienet kwalitattiva u kopriet partijiet differenti tal-amministrazzjoni pubblika, li għamilha diffiċli li jitkejjel it-titjeb fil-kapaċità amministrattiva matul iż-żmien.

Il-mekkaniżmi għal djalogu politiku ffunzjonaw tajjeb, iżda f'oqsma importanti tal-amministrazzjoni pubblika, bħall-ambjent jew il-ġlieda kontra l-korruzzjoni, ir-riżultati tar-riformi qed jinkisbu bil-mod biss, jgħidu l-awdituri. Il-progress limitat f'oqsma ewlenin spiss kien dovut għall-impenn dgħajef tal-awtoritajiet nazzjonali biex iwettqu riforma. Il-Kummissjoni għandha l-għodod biex tkegġeg ir-riforma, iżda mhuwiex dejjem ċar jekk jew kif dawn se jintużaw meta l-igijiet u l-istituzzjonijiet il-ġodda appoġġati mill-UE jonqsu milli jwasslu riżultati.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu

ECA Press

Mark Rogerson – Kelliem T: (+352) 4398 47063

Damijan Fišer – Uffiċjal tal-Istampa T: (+352) 4398 45410

12, rue Alcide De Gasperi - L-1615 Luxembourg

E: press@eca.europa.eu @EUAuditorsECA eca.europa.eu

M: (+352) 691 55 30 63

M: (+352) 621 55 22 24

L-awdituri jgħidu wkoll li l-Kummissjoni ma sfruttatx kompletament id-deċentralizzazzjoni tal-ġestjoni tal-fondi, għalkemm dan seta' kien utli għat-tisħiħ tal-kapaċità amministrattiva permezz tat-trasferiment tal-għarfien.

Ir-rapport jinkludi **rakkomandazzjonijiet** biex tissaħħaħ il-kapaċità amministrattiva tal-Montenegro. B'mod partikolari, jenħtieġ li l-Kummissjoni:

- timmonitorja r-rilevanza tal-appoġġ fil-livell reġjonali u ttejjeb il-koordinazzjoni bejn attivitajiet nazzjonali u reġjonali;
- tirrikjedi li l-awtoritajiet nazzjonali jimpenjaw lilhom infushom b'mod attiv għall-użu tal-outputs tal-proġetti, u għas-segwitu għar-riżultati u jieħdu inkunsiderazzjoni jekk dawn l-impenji jkunux ġew issodisfati meta jiddeċiedu fejn se jinvestu assistenza futura;
- tkompli tibni fuq inizjattivi attwali biex jiġu żviluppati għodod aħjar għall-kejl tal-progress fit-titjib tal-kapaċità amministrattiva;
- tagħmel użu sħiħ mill-għodod għall-appoġġ tal-progress fir-riforma, u tirrapporta dwar dak li jkun sar;
- tuża l-ġestjoni deċentralizzata biex tinxtered prattika amministrattiva tajba.

Noti lill-Edituri

Fl-2010, il-Montenegro sar pajjiż kandidat għas-sħubija mal-UE u mbagħad, wara li f'Ġunju 2012 il-Kunsill adotta qafas ta' negozjar, inbdew in-negozjati tal-adeżjoni. Minn 35 kapitolu ta' negozjar, 24 infetħu u 2 ingħalqu proviżorjament.

Il-Kummissjoni għenet lill-Montenegro biex jistabbilixxi istituzzjonijiet u biex isaħħaħ il-kapaċità amministrattiva bl-oġettiv li tappoġġa t-tranżizzjoni tiegħu għal pajjiż demokratiku u ekonomikament żviluppat. L-assistenza tal-UE ta' qabel l-adeżjoni hija kemm finanzjarja taħt l-Istrument għall-Assistenza ta' Qabel l-Adeżjoni kif ukoll mhux finanzjarja permezz tal-mekkaniżmi ta' dialogu politiku.

Matul il-perjodu mill-2007 sal-2013, l-UE allokat EUR 235.7 miljun f'assistenza finanzjarja lill-Montenegro biex tgħin lill-pajjiż iħejji għall-adeżjoni. Minn dal-ammont, 76 % kienu ġew ikkuntrattati sa tmiem l-2015. Għall-perjodu 2014-2020, l-allokazzjonijiet finanzjarji indikattivi għall-pajjiż jammontaw għal EUR 270.5 miljun. Il-pajjiż għandu wkoll aċċess għal programmi u proġetti ffinanzjati taħt programmi multibenefiċjarji li jkopru r-reġjun kollu tal-Balkani tal-Punent kif ukoll it-Turkija.

Ir-Rapport Speċjali Nru 20/2016: "Tisħiħ tal-kapaċità amministrattiva fil-Montenegro: sar progress iżda jeħtieġ li jinkisbu riżultati aħjar f'bosta oqsma ewlenin" huwa disponibbli bi 23 lingwa tal-UE.